

हिन्दी प्रादेशिक समाचार

आकाशवाणी चंडीगढ़

(तिथि 21 अक्टूबर 2025, समय 1305 (05 मिनट))

प्रधानमंत्री नरेन्द्र मोदी ने कहा है कि हमारा लक्ष्य भारत को दुनिया के शीर्ष रक्षा निर्यातकों में से एक बनाना है। उन्होंने कहा कि भारत अब घरेलू स्तर पर ही अपने अधिकांश रक्षा उपकरणों का उत्पादन करता है जिसमें औसतन हर 40 दिन में नौसेना के बेड़े में एक नया युद्धपोत या पनडुब्बी जुड़ जाती है। भारतीय सशस्त्र बलों के साथ दीपावली मनाने की अपनी वार्षिक परंपरा जारी रखते हुए प्रधानमंत्री ने कल गोवा और कारवार तट पर भारत के पहले स्वदेश में निर्मित विमानवाहक पोत आईएनएस विक्रान्त पर नौसेना कर्मियों के साथ प्रकाश पर्व मनाया।

हमारा लक्ष्य है कि भारत पूरी दुनिया के टॉप डिफेंस एक्सपोर्टर देशों में शामिल हो। पिछले एक दशक में हमारा डिफेंस एक्सपोर्ट 30 गुना से अधिक बढ़ गया है और सफलता के पीछे हमारी बहुत बड़ी भूमिका डिफेंस स्टार्टअप की स्वदेशी डिफेंस इकाइयों की है। आज हमारा स्टार्टअप भी दम दिखा रहा है।

प्रधानमंत्री ने कहा कि भारत अब रक्षा उपकरणों के निर्यात की दिशा में भी तेजी से आगे बढ़ रहा है।

हमारी ब्रह्मोस और आकाश जैसी मिसाइलों ने ऑपरेशन सिंदूर में भी अपनी क्षमता साबित की है। अब दुनिया के कई देश इन मिसाइलों को खरीदना चाहते हैं। भारत तीनों ही सेनाओं के लिए हथियार और उपकरण एक्सपोर्ट करने की क्षमता बिल्ड कर रहा है।

प्रधानमंत्री ने कहा कि राष्ट्र निर्माण में हमारे सुरक्षा बलों की बहुत महत्वपूर्ण भूमिका है और हिमालय से लेकर सागर की लहरों तक सैनिकों का जज़्बा भारत का जयघोष करता है।

आज देशभर में पुलिस स्मृति दिवस पर पुलिस के शहीदों को श्रद्धांजलि दी जा रही है। यह दिन, 1959 में लद्दाख के हॉट स्प्रिंग्स में शस्त्रधारी चीनी सैनिकों द्वारा घात लगाकर किए गए हमले में शहीद हुए दस बहादुर पुलिसकर्मियों की याद में मनाया जाता है। रक्षामंत्री राजनाथ सिंह ने आज नई दिल्ली स्थित राष्ट्रीय पुलिस स्मारक पर शहीदों को पुष्पांजलि अर्पित की उनके अलावा केंद्रीय गृह राज्य मंत्री, केंद्रीय सशस्त्र पुलिस बलों और केंद्रीय पुलिस

संगठनों के प्रमुखों ने भी पुष्पांजलि अर्पित कर शहीदों को श्रद्धांजलि दी। इस अवसर पर रक्षामंत्री राजनाथ सिंह ने कहा -

उपराष्ट्रपति सी. पी. राधाकृष्णन ने आज पुलिस स्मृति दिवस पर पुलिसकर्मियों के अनुकरणीय साहस और सर्वोच्च बलिदान को श्रद्धांजलि अर्पित की। सोशल मीडिया पोस्ट में उन्होंने कहा कि राष्ट्र की रक्षा और लोगों की सुरक्षा तथा कल्याण सुनिश्चित करने के लिए पुलिस की अटूट प्रतिबद्धता सम्मान का स्रोत है। उपराष्ट्रपति ने कहा कि संकट और मानवीय आवश्यकता के समय भी सेवा के लिए दृढ़ समर्पण और तत्परता के माध्यम से, पुलिस बहादुरी, करुणा और कर्तव्य के प्रति अटूट भावना का उदाहरण प्रस्तुत करती है।

प्रधानमंत्री नरेन्द्र मोदी और केंद्रीय गृहमंत्री अमित शाह ने पुलिस स्मृति दिवस पर आज कर्मियों के साहस और कर्तव्य पालन में उनके सर्वोच्च बलिदान को याद किया। सोशल मीडिया पोस्ट में श्री मोदी ने कहा कि उनका दृढ़ समर्पण राष्ट्र और लोगों को सुरक्षित रखता है। उन्होंने कहा कि संकट और ज़रूरत के समय में उनकी बहादुरी और प्रतिबद्धता सराहनीय है। केंद्रीय गृहमंत्री अमित शाह ने कहा कि पुलिसकर्मी आंतरिक सुरक्षा के खतरों को नाकाम करने के साथ-साथ अनुकरणीय साहस और प्रतिबद्धता के साथ नागरिकों के अधिकारों की रक्षा कर रहे हैं। उन्होंने राष्ट्र की सेवा में अपने प्राणों की आहुति देने वाले शहीदों को श्रद्धांजलि अर्पित की।

हरियाणा के सभी जिलों में आज पुलिस स्मृति दिवस पर शहीदों को याद किया जा रहा है। पुलिस महानिदेशक ओ पी सिंह ने पंचकुला की मोगीनंद पुलिस लाइन में पुलिस बल के 191 अमर शहीदों को श्रद्धांजलि दी। उन्होंने पुलिस शहीद स्मारक पर पुष्प चक्र अर्पित कर शहीद पुलिस कर्मियों को श्रद्धा सुमन अर्पित किए। इस अवसर पर पुलिस विभाग के अन्य वरिष्ठ अधिकारीगण भी उपस्थित रहे। हरियाणा के पुलिस महानिदेशक ओपी सिंह ने कहा कि आज का दिन पुलिस के वीर सपूतों के अदम्य साहस और कर्तव्य परायणता को समर्पित है। पत्रकारों से बातचीत में उन्होंने कहा कि आगे भी पुलिस बल उतनी ही मजबूती से सुरक्षा के लिए तैयार है। उन्होंने आमजन से अपील की, कि वे पुलिस का मनोबल बढ़ाने में सहयोग दें तथा शहीदों के परिवार का ख्याल रखें और उनका सम्मान करें।
